

ప్రేమలేఖ

“మధువొలక బోనే నీ చిలిపి కళ్ళు” అంటూ హామ్ చేస్తున్న వినుల మంచం మీద ఒత్తిగిలి పడుకుని మెత్తని తలగడ చేతుల్లోకి తీసుకుంది. ఆమెకి నిజంగా అతని కళ్ళు మధువొలక బోస్తున్నట్లే తన్మయత్వం కలిగింది. ఎంత అందమైన కళ్ళు! ఎంత చక్కగా నవ్వుతాడు! ఉత్తరం మాత్రం ఎంత మధురంగా వ్రాశాడు! ఆ ప్రేమలేఖ చదివిన ఏ అమ్మాయి ప్రేమలో పడకుండా వుండలేదు. తను నిజంగా అద్భుతవంతురాలు, కనుకనే అతని ప్రేమకి పాత్రురాలయింది. అతని ఉత్తరం చదివితే మనసు ఆకాశవీధిలో విహరిస్తుంది. తనేం తక్కువ తిందా! అతని లేఖకి జవాబుగా, మరింత అందంగా, ప్రేమగా, లాలనగా వ్రాసింది, రాత్రంతా నిద్ర మానుకుని మరీ వ్రాసింది—

ఉత్తరం వ్రాస్తున్నప్పటి అనుభూతి మళ్ళీ వినుల గుండెల్లో అలజడి చేసింది - గుబులుగా అనిపించింది. రాత్రి నిద్రలేక అలసటగా వుంది. ఉదయం క్లాసులో ఒక్కపాఠం చెప్పలేకపోయింది. అందుకే మధ్యాహ్నం శలవు పడేసి ఇంటి కొచ్చేసింది. బద్ధకంగా, మత్తుగా వుంది. నిద్ర మాత్రం రావడంలేదు.

శశిరేఖ తలుపు తోసుకుని హడావిడిగా లోపలి
కొచ్చింది. విమలలో మైకం ఒక్కసారిగా పటాపంచలై
పోయింది. చటుక్కున లేచి కూర్చుంది.

శశిరేఖ ముఖం అలసటగా వుంది. కోపం వస్తే దిగ
మింగి వచ్చినట్లు వాడిపోయి వుంది.

“ఏమిటిలా వచ్చావ్” అంది విమల, మనసులో వున్న
తడబాటుని సర్దుకుంటూ -

ఇంతకాలం నుండి యిద్దరూ ఒకటే ప్రాణం. ఏ విష
యం వచ్చినా యిద్దరూ చెప్పేసుకుని, ఒకరినుండి ఒకరు సల
హాలు, ఓదార్పులూ, బెదరింపులూ అన్నీ స్వీకరించేవారు.
కాని మూడు రోజులుగా విమలలో జరుగుతున్న అలజడి
శశిరేఖకి ఆమె చెప్పలేదు. చెప్పక పోవడంలో పెద్ద ప్రయో
జనం లేకపోయినా, దాచడంలో మాత్రం కొంత ఆనందాన్ని
అనుభవించింది. మధ్యాహ్నం శలవుపెట్టి వచ్చేస్తున్నట్లు
కూడా శశిరేఖకి చెప్పలేదు. అందుకే విమల కొంచెం గిల్టీగా
బాధపడింది.

“నాతో మాత్రేనా చెప్పకుండా వచ్చేశావే, బాగానే
వున్నావుగా - ఆ సూరేకాంతం చెప్తే, పరుగెట్టుకొచ్చా”
అంది శశిరేఖ, నిష్ఠూరంగా.

“అబ్బే! ఏం లేదు. వంట్లో బాగానేవుంది. మనసులో
డల్ గావుంటే చిరాకు అనిపించి వచ్చేశా” అంది విమల.

“అహో జబ్బు శరీరానికై తే ఏనో ఒకటి మందు చూడవచ్చు. కాని మనసుకై తే నా వల్లకాదు” అంటూ కూజాలో మంచినీళ్ళు పోసుకుని గడగడ తాగేసింది శశి. వదిలిముపాలు యిద్దరూ మాట్లాడుకోలేదు—

శశి రేఖ సీరియస్ గా “నీకో విషయం చెప్పాలి అంది. విమల గుండె దడదడ లాడింది. ‘ఏం చెబుతుంది? తన్నేమన్నా అంటుందా? ఎందుకంటుంది? దానికేం తెలుసని అంటుంది? అయినా ప్రతి దానికి తను యిలా కంగారుపడకూడదు. ‘గుమ్మడికాయల దొంగలాగా’ అనుకుని వెంటనే, నవ్వు ముఖంతో శశి రేఖ వంక చూసింది. ఆమె హ్యాండ్ బ్యాగ్ లోంచి ఒక ఉత్తరం తీసి -

“ఇది చదువు” అంది. అది తీసుకుంటుంటే విమల చేతులు వణికాయి.

ఉత్తరం విప్పింది. ‘మెడియర్ శశి రేఖా!’ అని చూసి, చటుక్కున కింద పేరు చూసింది. అతనే - అవును అతనే - అనుమాన మేమీలేదు. అదే దస్తూరి - అదే వ్రాత —

విమలకి కళ్ళు గిర్రున తిరిగాయి.

ముఖం పాలిపోయింది. చెవుల్లోంచి వేడిగా సెగలు లేచాయి. గుండె గులబారిపోయినట్లు తేలికై పోయింది. గాలిలో తేలిపోతున్నట్లుని పించింది. నరాల్లో రక్తం వేగంగా ప్రవహించింది. నిస్సత్తువ ఆవహించింది, అరిచేతుల్లో చమట

పట్టింది. ఇవన్నీ గమనించిన శశి “చదవ్వే ! చదవకుండానే అలా ముఖం తేలేస్తావేమిటి ?” అని పక్కనేవున్న ఫిలిమ్ ఫేర్ తీసుకుంది. విమల సర్దుకుంది. పైనుండి లేఖ పూర్తిగా చదివింది. అదే ఉత్తరం. అక్కడక్కడ చిన్న చిన్న మార్పులు తప్పిస్తే అదే బ్లూ ఫ్రింట్, విమల కోపంతో ఉడికిపోయింది. అవమానంతో వూరిపోయింది. ఏడుపొచ్చే సమయంలో ఎలాగో ఆపుకుంది.

పుస్తకంలోంచి ముఖం బయటకి పెట్టి “నా కొచ్చిన ప్రేమలేఖ చదివే యింత డీలా పడితే - ఒకవేళ నీకే వక్తా గుండె ఆగి చస్తావేమో” అంది.

విమల గుండెల్లో యీ మాటలు బాకుల్లా దూసుకు పోయాయి. ఇలాంటి లేఖ చదివి తను యింతకు పూర్వం ఎంత సంబరపడింది - అర నిమిషంలో విరిసిన హరివిల్లులా అది కరిగిపోయింది - మోసం ! పచ్చిమోసం - ఇదెలా సహించడం? శశికి జరిగిందంతా చెప్పేస్తే ! ముఖాన్న పేడనీళ్ళు కొడుతుంది. చెప్పే ముందే చెప్పి ఉండాలింది. పైగా తను అతనికి జవాబు కూడ వ్రాసేసింది. ఇంకా ఆలోచించలేక పోయింది విమల. తనమీద తనకే అసహ్యం వేసింది. శశి రేఖకున్న నిదానం తనకెందుకు లేకపోయింది. తనెంత నిజాయితీగా తనకి ఉత్తరం చూపించింది? తను మాత్రం ఎంత స్వార్థంతో దాచుకుంది. ఇప్పుడెలా చెప్పేది ? పోనీ తర్జన

భర్జన పడుతున్నానని అబద్ధం చెప్పామన్నా, తను అతనికి జవాబుకూడా యిచ్చిందే - ఛీ - తనెంత తెలివి తక్కువగా ప్రవర్తించింది. ఇప్పుడేం చెయ్యాలి. అతను మోసగాడు, దగాకోరు, వంచకుడు. అందులో సందేహం లేదు. ఇద్దరం ఒకే చోట వున్నాం కదా. ఒకరితో ఒకరు చెప్పుకోమని ఎంత ధైర్యం? అతని అంచనా ప్రకారం చెప్పుకోము. అతని వ్రాహనా విషయంలో నిజమే అయిందిగా, ఛీ చదువుకున్నా నాకు దేవుడు తెలివితేటలు అసలు పెట్టలేదు, ఎలా? ఈ సమస్య ఎలా పరిష్కరించాలి. అతని దగ్గర నా ఉత్తరం చిక్కుకు పోయిందే -

విమల ఆలోచనలతో సతమత మయిపోతుండగా “వమితే ఉత్తరం వుచ్చుకుని కొయ్యయిపోయావా ఏవీటి” అంది శశిరేఖ.

విమల వెంటనే సమాధానం చెప్పలేకపోయింది.

“అంతగా యిష్టపడుతున్నాడు. పోనీ సంప్రదించి పెళ్ళికి....” ఆమె మాట పూర్తి కాకుండానే -

“వద్దు” ఒక్కటే కేక లాంటిది పెట్టింది విమల, శశిరేఖ ఆశ్చర్యంగా చూసింది.

“నీకు తెలీదు శశీ! అంత తొందర దేనికి? నిదానంగా ఆలోచిద్దాం” అంది. అందులో మాటలన్నీ ఆమెకి వ్యతిరేకమే. ఆమె ఆచరించనివే, అయినా అవే మాటలు అనక తప్పలేదు. “శశిరేఖని అటునుంచి మళ్ళించాలి. అదే

తను చెయ్యకపోతే తన కింక పుట్టగతులు వుండవు" అని గట్టిగా అనుకుంది. శశి రేఖ కళ్ళు చీతంగా నవ్వావి. ఏదో అనబోయి ఆమె పెదవులు ఆగిపోయాయి. ఒకసారి తల పంకించి "నువ్వు నా మేలు కోరేదానివి, నా సుఖాన్ని కోరేదానివి, నీ సలహా కంటే నాకేం కావాలి?" అంది ఫిలిమ్ ఫేర్ లో రిషికపూర్ బొమ్మనే నిశితంగా చూస్తూ. విమల మనసు బాధతో మెలికలు తిరిగింది.

"థాంక్యూ వెరీమచ్." అంది.

విమలకి రాత్రంతా నిద్రపట్టలేదు. కోపంగా, అసహ్యంగా, వేదనగా మనసు మధన పడిపోతోంది. తన బాధ ప్రాణ సమానురాలైన శశి రేఖకి చెప్పకోలేని స్థితిలో వుంది. అతను ఉత్తరం వ్రాశాడంటే శశి ఏమీ అనదు. తను నాలుగు రోజులా విషయం దాచినందుకూ ఏమీ అనదు. కాని తను అతనికి జవాబిచ్చినందుకు మాత్రం క్షమించదు. తను చేసిన పొరపాటు ఎలా దిద్దుకోవాలి అనే ఆలోచన. అదే ఆవేదన - అదే బాధ - విమల మనసుని కొరికేస్తున్నాయి.

అతన్ని కలిసి చెడా మడా కడిగిపారేయాలని ఎంతో ఆలోచించింది. కానీ తన జుట్టు అతని చేతికిచ్చి అతనితో వాదం పెట్టుకోవడం అవివేకం. అతను తన్ని అందరిలో అన్ పాపులర్ చేస్తాడు. అవహేళన చేస్తాడు. అలాంటి మనస్తత్వమే కానివాడయితే యిద్దరికీ ఒకే రకంగా ప్రేమలేఖలు వ్రాసి, ఎవరు దొరికితే వారినే పట్టుకుందామని చూస్తాడా! అబ్బ!

నా ఉత్తరంలో అంతా నాకోసమే అన్నట్లు, శశి ఉత్తరంలో కూడా అలాగే వుంది అంటే అతనిది. ఆట - లవ్ గేమ్ - సరే - ఎలాగైనా బయటపడకుండా అతని ఆట కట్టే మార్గం చూడాలి.

*

*

*

రెండు బస్సులు వదిలేసుకుంది విమల. అతని జాడ ఎక్కడా లేదు. విసుగ్గా వుంది. కనిపిస్తే మాటలతో పెట్టి మరింత విషయం లాగాలనివుంది. చూసి చూసి విసిగిపోయి ఆరుగంటలకు బస్సు వస్తే ఎక్కేసింది.

ఇంటికొస్తే యింకా శశిరేఖ రాలేదు. ఎందుకు రాలేదో అనుకుంటూ స్నానంచేసి, పని ముగించుకుని కూర్చుంది విమల.

అప్పుడే ఉషారుగా యింట్లో అడుగుపెట్టిన శశి “చాలా నేపైందా వచ్చి” అంది.

విమల తలవూపి వూరుకు ది.

శశి పది నిముషాలలో ముఖం కడుక్కుని, కాఫీ కలిపి యిద్దరికీ తెచ్చి “ఏమిటలా వున్నావ్, కాఫీ తాగు, హాయిగా వుంటుంది” అంది. విమలకి శశిరేఖవైపు చూడటానికి భయంగా వుంది.

“ఇందాక అతను కలిశాడు. అలా షికారుగా నడిచి వెళ్ళాం. ఏవేవో మాట్లాడుకుంటూ చాలా దూరం నడిచాం” అంది శశిరేఖ, ఓరకంట విమలని చూస్తూ.

విమల హతాశురాలై పోయింది. ఎక్కడో మనసులో
మానుమూల వున్న అనుమానం నిజమయింది. పెదవి విప్ప
లేకపోయింది. చిరాకుగా అనిపించింది. అయినా ఏమిటా
షికార్లు అనిపించింది. తను చెప్తే మరోలా అనుకుంటుంది.
ఎలా చెప్తుంది ? ఏం చెప్తుంది ! శశిరేఖ ఏవేవో కబుర్లు
చెప్తునే వుంది. విమలకి మాత్రం వాటిలో కొన్నే విని
పించాయి.

*

*

*

ఆ రోజు కూడా శశిరేఖ ఆలస్యంగా వస్తానంటే విమల
ఒక్కర్తీ బయలుదేరింది. బస్సు స్టాపులో ఆల్తోచిస్తూ నిల
బడింది. 'శశి తనని తిట్టినా సరే యీ వేళ అసలు రిగిన
విషయమంతా చెప్పేయాలి' అనుకుంది. తను వ్రాసిన
ఉత్తరం అతని దగ్గరనుండి ఎలా రాబట్టాలా అని కాన్సేపు
మధన పడింది.

“హాల్లో ! బస్సుకోసమా” అన్న అతని మాటలతో
ఉలిక్కిపడింది విమల. ఆమె వొళ్ళు భగ్గుమంది. కళ్ళు ఎర్ర
బారాయి. కడుపులో సన్నగా నొప్పి బయలుదేరింది. మనో
భావాలు నలుగురూ చూస్తారని ఒక వెకిలి నవ్వు నవ్వింది.

“చాలా సేపైంది కదూ మీ రొచ్చి” అన్నాడు.
అదే నవ్వు, అందమైన పలకరింతు, అవే మెరిసే కళ్ళు—

ఇతని ఉద్దేశ మేమిటో పూర్తిగా తెలుసు కోవాలనే మొండికోరిక పుట్టింది. మాటలు కలిపింది. అతను అయిదు నిమిషాలు మాట్లాడి కాఫీకి రమ్మని ఆహ్వానించాడు. విమల ధైర్యంగా కదిలింది.

అందమైన ఏ. సి హోటల్లో యిద్దరూ కూర్చున్నారు. “ఉత్తరం....” అని యింకా ఏదో అనబోయింది. యింతలో పక్కటేబుల్ దగ్గరకి ఎవరో వచ్చారు. వాళ్ళని చూసి ఆగింది. అతను ముందుకు వంగి -

“ఎన్నో ఉత్తరాలు చెప్పలేని భావాలు మీ కళ్ళల్లో చూస్తున్నా” అన్నాడు.

‘రాస్కెల్’ అనుకుంది విమల. తియ్యగా, హాయిగా మాట్లాడాడు. విమల అతన్ని చూసి ఆశ్చర్యపోయింది. ఇదే వైఖరి శశి దగ్గరకూడ నిన్న చూపించి వుంటాడు. గుండెలో మంటగా వుంది. రెండు గుక్కలు కాఫీ తాగి వదిలేసింది. చీకటి పడింది.

ఇల్లు చేరేసరికి శశి వచ్చేసి వుంది. పని పూర్తిచేసి కూర్చునివుంది. విమలని చూడగానే “ఇంత ఆలస్యమేమిటే” అంది.

“నా కాలేజ్ మేట్ మనోరమ కలిసి, స్ట్రీటుకొట్టుకు రమ్మంటే వెళ్ళాను” అంది. అబద్ధాలు మొదలై నందుకు మనసులో కుంచించుకు పోయింది. తన పొరపాటు ఎలా దిద్దు

కోవాలా అన్నదే విమల బాధ. అందుకే మరీ నీరసపడి పోయింది.

o

o

o

వారం రోజులు గడిచిపోయాయి. విమల ఆలోచిస్తూనే వుంది. అతను కనిపిస్తూనే వున్నాడు. ఏడవలేక నవ్వుతూనే వుంది. అతను ప్రేమ పాఠాలు వల్ల వేస్తుంటే చెవులప్పగించి వింటూనే వుంది. అప్పుడామెకి వంటిమీద తేళ్ళూ, జైరెలు పాకుతున్నట్లు వుంది. అతను తనని బ్లాక్ మెయిల్ చేస్తూ ఉన్న భయంతో యింకా పూబిలోకి వెళ్ళిపోతున్నట్లు కంగారుగానూ వుంది.

o

o

o

ఆ రోజు సాయంత్రం యింటికొచ్చేసరికి శశిరేఖ చాలా గంభీరంగా వుంది. విమలకి కొంచెం ఆశ్చర్యం వేసింది.

“నాన్నగారికి ఉత్తరం వ్రాసి, అతని తల్లిదండ్రుల్ని కలుసుకోమని వ్రాద్దామనుకుంటున్నా” అంది శశి.

విమల తల్లిడిల్లి పోయింది. మనసు నిలవలేదు. గుండె దడ దడ లాడింది. కళ్ళలో నీరు వర్షదై పోయింది. భోదన ఏడ్చేసింది. శశిరేఖ ఆశ్చర్యంగా “అరె ఎందుకూ” అంటూ విమల చేతుల్ని ముఖానికి అడ్డం తీసింది. విమల నాలుగు మాటలలో ఆవేశంగా జరిగింది చెప్పేసింది. అంతే - విమల చెంప ఛెళ్ళుమంది. ఆమె నిర్ఘాంతపోయి నిలబడిపోయింది.

“నే నెందుకు కొట్టానా అని ఆశ్చర్యపోతున్నావు కదూ ! నీకతను ఉత్తరం వ్రాసినందుకూ కాదు, దానికి నీవు జవాబిచ్చినందుకూ కాదూ, ప్రాణానికి ప్రాణమైన నా దగ్గర ఆ విషయం దాచినందుకు. పూర్ విమలా, నీ అదృష్టం బాగుంది. నీకు నేను ప్రండునయ్యాను. నువ్వనుకున్నట్లు నేనా బ్రూట్ ని ప్రేమించనూ లేదు, వాడి ప్రేమని స్వీకరించటానికి సిద్ధంగానూ లేను. నాకు తరం వచ్చిన రోజే నీతో చెప్తామనుకున్నాను. కాని ఆ రోజు మధాహ్నం ఫి పుక్లాసులో రమకి యిచ్చి నువ్వు పోస్టు చెయ్యమన్న ఉత్తరం నేను చూశాను. ఆ పిల్ల బయట కెడుతుంటే ఎక్కడికని అడిగాను చెప్పింది.

అదే శాస్త్రీ దగ్గరనుండి నాకూ ప్రేమలేఖ వచ్చింది కదా అందుకే ఆత్రుత పట్టలేక చింపిచూశాను. అందులో నీ పిచ్చివ్రాత చూసి నవ్వుకుని, నీకు మంచి గుణపాఠం చెప్పాలనుకున్నాను. నాకు అతను, వ్రాసిన ప్రేమలేఖ చూసి నువ్వు నీళ్ళు కారిపోయినప్పుడే అనుకున్నాను.

ఏం చెయ్యాలో తెలీక నువ్వు పడే బాధ నా కర్ణమాతూనే వుంది. నా కోపమంతా ఒకటే, నే నేమైపోయాననీ, చచ్చిపోయానా, నాతో చెప్పకుండా నీలో సువ్వే అంత బాధ పడాల్సిన పనేముంది ?

ప్రేమట - ప్రేమ నాతోనూ చెప్పాను కల్లబొల్లి కబుర్లు. ధీ, మగాడు ఎవర్నీ ప్రేమించడు. తనని తనే ప్రేమించుకుంటాను. తన సుఖం కోసం ఎదుటి వారిని ప్రేమించానని మోసు చేస్తాడు. అంతే - మనిద్దరం ఒకే చోట

వున్నా ఒకరితో ఒకరం ఇలాంటి విషయాలు మనసువిప్పి చెప్పుకోమని అతని ఉద్దేశం. అది నీ విషయంలో నిజమే అయింది. ఆడవాళ్ళు పక్కవాళ్ళ గురించి పుకార్లు, పుక్కిటి కథలు కల్పిస్తారుగాని, ఎంత సన్నిహితులైనా ఒకరి ఆంతరంగిక విషయాలు మరొకరు పట్టించుకోరు. చెప్పినా సరిగ్గా అర్థం చేసుకోరు. అందుకే మగాళ్ళకి మనతో 'గేమ్' ఆడటం చాలా తేలిక - అన్ని విషయాలు అందరికీ చెప్పుకోక పోయినా కొన్ని ఆత్మీయులకి చెప్పుకోవడం తప్పలేదు - ఇదిగో నీ ప్రేమలేఖ. ఇది అతని చేతులో వుందని అతను చెప్పినట్లుగా చేసి, ఆ రోగ్ వెంట తిరగనవసరం లేదు. చిన్న పొరపాటుకి భయపడి తప్పుల పుట్టగా మారిపోవాల్సిన పని లేదు" చాలా ఆవేశంగా మాట్లాడింది. శశిరేఖ. విమల ఆమె భుజంమీద తల ఆన్చి ఎంతో ఏడ్చింది. అది ఏడుపు, ఆనందం, బాధా అన్నీ కలిసిన ఒక అవస్థ -

ఆ రాత్రి విమల చాలా రోజుల తర్వాత హాయిగా నిద్రపోయింది.

("న్నేహ" మాసపత్రిక నుండి)